

ሰንበት ዘአስተምህሮ

ሰነ 18 2009 ዓ.ም (6/25/2017)

አይትፍርሁ

መዝሙር: ናክብር ሰንበቶ በጽድቅ ።

ንባባት: ሮሜ 5:12-15፣ (ኤር 20:10-13) ፫ዮሐ 1:1-ፍ፣ ግ.ሐ.14:20-ፍ፣ ማቴ.10:26-33

ምስባክ: አንተ እግዚአ መሐሪ ወመስተሣህል፣ ርጉቀ መዓት ወብዙህ ምሕረት ወጻድቅ፣ ነጽር ላዕሌየ ወተሣሃለኒ። “ንስኻ አጎይታ መሐርን አጸባቅን ኢኻ፣ ካብ መቐጻዕቲ ርሑቕ ብዓል ብዙሕ ምሕረትን ጻድቅን ኢኻ፣ አባይ ጠምት እሞ ምሓረኒ”።

ካብ አባ ገሪማ 17 ሰነ ክሳዕ ብአተ ክረምት 25 ሰነ ዘሎ ኣብ ስርዓት ሉጡርግያና ዘአስተምህሮ ተባሂሉ ይጽዋዕ ኣንቲ ወይ ክልተ ሰናብቲ ዝሓዘ እዩ። ንሎሚ ሰንበት ዝዝመር መዝሙር፡

“ሰንበቱ ነኻብር ስርዓቱ አይንሕደግ ንአኡ ጥራሕ እዩ ሃሌ ሉያ፣ ጻድቅ እዩ ኣብ መንግስቱ ኸአ ጽድቂ ይፈርድ፣ ንግሆ ከም ዝወግሕ ይገብር ምስ ወግሒ ኸአ ምሕረቱ ይህበና፣ አምላኽና አምላኽ ድኅነት እዩ ዝስአኖ የብሉን፣ ቃሉ ሓቂ ነገራቱ ዝእመን እዩ” ይብል። እዚ መዝሙር ኣብ ወርኒ ኅዳር እውን ይዝመር እዩ።

ኣብ ናይ ሎሚ ወንጌል ኢየሱስ ነርድእቱ አይትፍርሁ ኢልዎም። ሰባት ኣብ ሕማቕ ጊዜን ዋሕስ ድሕነት ኣብ ዘይብሉ ጊዜ ክፈርሑ ክጠራጠሩ ባህርያዊ እዩ። ምስ ፈራሕካ ምህዳም ምኽካላድ ምጥርጣር ኮታስ ብዙሕ ንሰብ ዘየቕስን ነገራት ምስኡ ይመጽእ። ኢየሱስ ዝበሎም ቃላት ጥዑማት እዮም ግን ኣብ ጊዜ ጸገም ሓቀኛ ዋሕስ ክኾኑና ይኸእሉድዮም? ሰብ ስለምንታይ እዩ ዝፈርህ?

ኣብዚ ዘሎናዮ ዘመን መብዝሕቱ ዘሎ ጠንቂ ፍርሃት ብዛዕባ ቍተባዊ ንዋታዊ ዋሕስ ወላ ጊዜ ጽቡቕ ከሎ እዩ። ኣብ ገለ እዋን ጽቡቕ ክንህሉ ይክአል እዩ ግን ንነውሕ ጊዜ ክጸንሕ ይክአልድዩ? ወንጌል ግን ብዛዕባ እዚ ነገራት አይ ኮነን ዝግደስ። ኣብ ጽፋያት ክርስትያን ንዋታውን ቍጠባዊ ዋሕስ ከም ቀንዲ ጸገም ክርአ አይግባእን ምኽንያቱ አመንቲ ኣብ ነገራትዶም ኣብ ኩሉ መዳይ ክተሓጋገዙን እቶም ዘልኦም ምስቶም ዘይብሎም ክማቕሉን እዮም። ኣብ ሓቂ ክንርእዮ ከሎና ግን እዞም ናይ ብሓቂ ክርስትያን እንብሃል ነዞም ዝብሃሉ ዘለዉ ኣብ ተግባር ነርእዮምዶ? ሓቀኛ ክርስትና ንነብርዶ አሎና?

ንባባትና ንፍሉይ ጸገማት ማለት ንትምህርቲ ወንጌል ብሓቂ ብዓቢ ተገዳስነት ክነብር ምስ ከአልና ዝርከብ ሓጎስ ይገልጹ። ሎሚ ብምሉእ ተኸልቲ ክርስቶስ ክንከውን እንተኾና ንክርስቶስ ብምሉእ ክንስዕቦ ንሕተት አሎና (ሰንበት ቤተ ክርስትያን ጥራሕ ዝኸዱ ካቶሊክ ከይንኸውን ማለት ፈጸምቲ ስርዓት ጥራሕ ከይንኸውን) ንመልእኽቲ ክርስቶስ መልእኽቲ ፍቕሪ ኣብ ኩሉ ከም ዝበጸሕ ምግባር፣ ሓቂ/ፍትሕን ሰላምን ብቃልን ብግብርን ኣብ ግብሪ ኣብ ሕይወትና ክነርኢ እሞ ነቶም ነዚ ከይግበር ዝኸልክሉ ከም ዘስግእ ገሮም ንዝርእይዎ ብትብዓት ደው ክንብል አሎና። ምስ ዝነፈሰ ምንፋስ ባህሪ ክርስትናና አይ ኮነን።

ሎሚ ንብዙሓት ከቢዱ ዘሎ ጽሩይ ጥዑይ ክርስትያን ዝብሃል ብብዙሓት ዝፍቶን ብዙሓት ዘድንቑዎን ገርካ ምርአይ እዩ። ግን ብአንጻር ከምዚኣም ዝአመሰሉ ሰባት ምእንቲ ናይ ገዛ ርእሶም ስም እምበር ስም ኢየሱስ ኣብ ሕይወቶም ቦታ የብሉን።

ናይ ብሓቂ እሙን ክርስትያን ዝብሃል ከምቲ ክርስቶስ ንነፍሱ ወከፍና ዘፍቅሮ ብምሉእ ንኻልኣት ምፍቃር ግን ማዕረ ማዕረኡ ብቲ ዝገበርካዮ ከምእትፍቀር መረጋገጺ የሎን ብአንጻሩ ክትጽላእ ይክአል እዩ። ከምቲ ንክርስቶስ ዝገጠሞ “ፈደዩኒ እኪተ ህየንተ ሰናይት”። ክርስትናና ክንፍቅረን ብሰባት ብጽቡቕ ምእንቲ ክንርአ ኣይኮነን ነቲ ኢየሱስ ዘስተምሃሮ ብዛዕባ ራእይ ሕይወት ደቂ ሰብ ብቃልን ብግብርን ምስባኻ እዩ።

ምልክት ተጻብኦ፡

እዚ ብዙሕ ጊዜ ካብቲ መሰረታዊ ናይ ሰብ መለክዒ ንታሕቲ ንዝርአዩ ኣብ ሕብረተሰብና ምስ ርአኻ ዝልዓል እዩ። ክርስትያን ምልክት ተጻብኦ እዩ እዚ ኸአ ኣብ ክብርታት ሕይወት ዘሎና ኣረአእያ ምስቲ ኣብ ሕብረተሰብ ዘሎ ኣረአእያ ኣብ ምልክት ሕቶ ስለ ዘእቱ እዩ። ነዚ ብሰላምን ፍቕርን ወላ እውን ብዘይ ዝኾነ ጎነጽን ኣብ ጥቕሚ ዘይተመስረተ ገርካ ክትገብር ፈትን ብገለ ከም ግጉይ ፍርድን ንአንጻርን ንጽልእን ዓመጽን ክተለዓዕል ከም ዝገበርካዮ ይርአ ኣብ ገለ እዋን ሞት ዘስዕብን እዩ።

ኣብ ታሪኽ ክርስትና ብዛዕባ እዚ ሃብታም ተመክሮ ኣሎና። ሓደ ካብቲ ኣብ ዘመና እንርእዩ እዚ ብእኽረርቲ ኣሰላም ኣብ ልዕሊ ክርስትያን ዝገብርዎ ዘለዉ ቅጥለትን ፍልሰት ህዝብን፣ ኣብ ኤልሳልቫዶር ሊቀ ጳጳሳት ኦስካር ሮመሮ ቅዳሴ እናገበሩ ኣብ መንጎ ብጥይት ተቐቶሎም፣ ድሕሪ ገለ ዓመታት ሽድሽተ ካህናት ብጨካን ኣቀታትላ ለይቲ ደቂሶም ከለዉ ካብ ዓራቶም ጎቲቶም ወሲዶም ቀቲሎም። እንታይ ስለ ዝገበሩ ተቐቲሎም እንተ ባልና ኩሎም ብዘይ ሓንቲ ፍርሒ ምእንቲ ነቲ ዝግበር ዝነበረ ግፍዕን ዓመጽን ኣብ ልዕሊ እቲ ውጹዕን ሓንቲ ኃይሊ ዘይብሉ ህዝቢ ኣብ ክንድኡ ስለ ዝተሃረቡ እዮም።

እዞም ከምዚኣም ዝአመሰሉ ሰባት ሱቕ ብምባል ከም ኩሎም ካልኣት ካቶሊካውያን ኣሕዋቶም ሰንበት ሰንበት እናኸዱ ክሓልፍዎ ምኽኣሉ ነሮም። ኢዶም ኣብ ዝኾነ ፖሎቲካዊ ነገራት ከየእተዉ ኣፎም ዓጽዮም እናረአዩ ከይረአዩ ተይኖም ክነብሩ ምኽኣሉ ነሮም። ኣብዚ ዘሎናዮ ዘመን እዚ ኣብ ብዙሓት ዘሎ ጸገም እዩ። እናሞትካ ሕይወት ከም ዘሎካ ምዃን ሰብ እናጠፍአ ገለ ብጥቕሚ ገለ ብፍርሒ ሱቕ ብምባል፣ ገለ ኸአ ስኣን ኣፍልጦ ሱቕ ኢልካ ብዝብልዎ ተጸሊኻ ሆ ብምባል ንዓለም ሓሚስዎ ሰብ ክብሪ ስኢኑ ከም እንሰሳ ክቕተል ክሳቕ ክእሰር ክጠፍኦ እንርእዩ ዘሎና ሓቂ እዩ።

ነዚ ዝግበር ዓመጽ ክንርኢ ኣብ ማእከላይ ምስራቕ ወይ ማእከላይ ኣመሪካ ክንከይድ ግድን ኣይ ኮነን። ሎሚ ኣብ ኩሉ ዓለም ክርስትያን ይህደን ይቕተል ኣሎ ዝገደደ ኣብቶም ክርስትያን ዝብሃላ ሃገራት። ገለ ከምዝብልዎ ዘመና ካብ ጊዜ ኢየሱስ ጀሚርካ ዝበዝሑ ክርስትያን ሰማዕታት ዝሞቱሊ እዩ።

ኣብ እምነት ጸኒዕካ ደው ምባል፡

ናይ ሎሚ ወንጌል ኣብ እምነትና ደው ክንብል ንሓቂ ንፍትሕን ካብ ምፍራስ ሞት ክንመርጽ ንገፋዕትን ቀተልትን ከአ ብዝይሓደ ፍርሒ ክንቋወምዎ ይነግረና። ብዙሓት ነዚ ኣብ ሕይወቶም ዝገብርዎ ኣለዉ፣ ኣብ ቅድሚ ሰብ ንዝኣመነኒ ኹሉ ኣነ ኸአ ኣብ ቅድሚ እቲ ኣብ ሰማያት ዘሎ

አባይ ክእመኖ እየ፣ አብ ቅድሚ ሰብ ዝኸሓደኒ ግና አነ ድማ አብ ቅድሚ እቲ አብ ሰማያት ዘሎ አባይ ክኸሕዶ ይብለና። ማዕረ ማዕረኡ ኸአ ናይ አምላኽ ሓለውን ሓገዝን ከአ የረጋግጸልና።

ዝዓቡዩ ክሳራ ሕይወትና ምጥፋእ አይኮነን ወላእኳ ገለ ሰባት ንሕይወቶም ከድሕኑ ዘይገብርዎ ስምምዕ እንተዘየሎ ንአካላዊ ሕይወቶም ከድሕኑ ኩሉ እዮም ዝገብሩ። ከም ኢየሱስ ዝበሎ ነቲ ነፍሱን ሥጋን አብ ገሃነም ኬእቱ ዝኸአሎ ደአ ፍርህዎ እምበር ነቶም ንሥጋ ዝቐትሉ ንነፍሱ ግና ኪቐትሉ ዘይክአሎም አይትፍርህዎም። እቲ ዝዓቡዩ ፍርሒ ከይንቐተል አይኮነን ክኸውን ዘለዎ እንታይ ድአ ነቲ ናይ ሰብ እንታይነትን ክብሪን ዘገድል ከይንጠልምን ከይንኸሕድን እዩ።

ሰውነትና ክነድሕን ብዋጋ ሓቂ፣ ፍቕሪ፣ ፍትሒ፣ ነጻነት፣ ሓድነት ደቂ ሰብ፣ ነዚ ኩሉ ክንክሕድ ከሎና ናይ ብሓቂ ድንገታውን ጎዳእን እዩ፣ እዚ ኸአ እዩ ናይ ብሓቂ ሞት ዝብሃል።

ነብያት፡

ገለ ካብ ማሕበር ክርስቶስ ብዝያዳን ልዕሊ ኹሉን አብቲ ተልእኮ ክውፈዩ ወይ ክጻዩ ዝጽውዑ አለዉ። እዞም ከምዚአም ዝብሉ ሰባት ነብያት ንብሎም። ንዝመጽእ ነገራት ዝንበዩ ስለ ዝኾኑ አይ ኮናኑን ተሓርዮም፣ ሓቀኛታት ነብያት ነቲ ብእዋኖም ዝኸውን ነገራት አንቢቦም ዝኸእሉ እሞ ሕብረተሰብ አባይ ገጹ የምርሕ ከምዘሎ አንፈት ይነግሩ። ውንስተን ቸርቕል ዝብሃል ናይ ናይ ዓዲ እንግሊዝ ጠቕላሊ ሚኒስቴር ብ1930 ዝነበረ ምስ ሂትለር ዝኾነ ርክብ ወይስ ስምምዕ ከይግበር አቐዲሙ ይርኢ ስለ ዝነበረ አብ ባይዮ ንበይኑ ደው ኢሉ። ሕጂ ክንርእዮ ከሎና ክሳብ ክንደይ ሓቂ ከምዝነበረ ክንርኢ ንኸእል። ንነገራት ቅድሚ ምዃኖም አቐዲምካ ምርአዮም።

አብ ኤር 20፡10-13 ተራ ናይ ሓደ ነብይ እንታይ ከም ዝኾነ ንርኢ። ኤርምያስ አብ መጀመርያ ፍቓደኛ አይነበረን፣ ነብይ ዝገብሮ ክእለት ዘለዎ ኮይኑ አይስምዖን ነሩ ግን አምላኽ ምስ አረጋገጸሉ እቲ አምላኽ ዝደልዮ ሰብ ኮይኑ። ነብይ ምስ ኮነ ቀልጢፉ ዘለልዮ ነገር መልእኽቲ አምላኽ አብ ህዝቢ ከብጽሕ ምስ ጀመረ ብዙሓት ጸላእቲ ከም ዝገበረ እቶም አዕሩኽቱ ዝነበሩ ከም ዝነጸግዎ ክርኢ ጀሚሩ። ክሰስዎ ንሕና ኸአ ክንከሶ ኢና ክብሉ ብዙኃት ክሓምይዎ ይሰምዕ ነሩ። ብኹሉ ስንገዳ ከቢብዎ ከምዘሎ ይርኢ ነሩ። ኩሎም ፈተውቱ ዝነበሩ ውዲቱ ይቃጸዉ ብምርአይ ንዝንበሮ ጸገም ብግሉጹ ክርእዮ ጀሚሩ። እዚ ናይ ብዙሓት አብ አገልግሎት አምላኽ ዝወፈሩ ዕጫ እዩ።

አብ ታሪኽ ብዙሓት በዚ ዕጫ ከም ዝሓለፉ ንርኢ ከም አብነት ጋንዲ ናይ ህንዲ መራሒ፣ ማርቲን ሉተር ኪንግ አመሪካዊ ተጣባቓይ ፍትሒ ልዕቀሱ ይክአል። ሰባት ንሓቂ ስለ ዝጸልኡ ነቲ ዝብልዎ ከይስምዑ ይቐትልዎም ወይ ይአስርዎም። ኤርምያስ ወላ እኳ ኩሎም ይጽልእዎ አምላኽን ሓቅን ምስኡ ከምዘለዉ ይፈልጥ ነሩ እዚ ኸአ እዩ ስንቂ ኮይንዎ ብዘይ ሓደ ስግኣት ንሓቂ ዝዛረብ ዝነበረ፣ ንሰኻ እቲ ኃይል ጅግና ዝኾነካ እግዚአብሔር ምሳይ ኢኻ፣ ስለዚ እቶም ሰጎግተይ ተግንቂፎም ኪወድቁ እዮም፣ ስለ ዘይሰለጠም አዝዮም ኪሓንኩ እዮም፣ ነውሮም ድማ ንሓዋሩ አይክርሳዕን እዩ (ኤር 20፡11)።

ቅዋማውን ህቡብን፡

አብ ቤተ ክርስቲያና ክልተ ዓይነት ነብያት አለዉ። ልዩ ጋንታ፡ቅዋማውያን Institutional እዚአም ከአ አቡናት ካህናት መማህራን ትምህርተ መለኮትን ካልኣት መራሕቲ ማሕበራት ሰብኡትን አንስትን ዘጠቓለለ እዩ። ቀንዲ ዝጸወትዎ ተራ ኸአ ኩልና እሙናት/ሓቀኛታት አብ ሓቅነት መንፈስ ወንጌል ኢየሱስ ክርስቶስ አብ እንነብሮ መዓልታዊ ሕይወትና ከም ውልቀሰባትን ብሓባርን ክንከውን ዝመርሑን ዝሕግዙን እዮም።

፪ይ ጋንታ “Charismatic” ህቡባት ነብያት እዚአም ብሓቂ ክንርእዮ ከሎና እቶም ናይ ብሓቂ ነብያት ዝብሃሉ እዮም። ኣብ ግዜና ማርቲን ሉተር ኪንግ ከምኡ ሊቃ ጳጳሳት ሮሜሮ፣ ማህተማ ጋንዲ፣ . . . ክንጠቅስ ንክእል። እዞም ሰባት ሕይወቶም ኣብቲ ዝእምኑሉ ኣወፍዮም። ማዘር ተረዛ በቲ ዝበለቶ ዘይኮነ በቲ ዝገበረቶ ነብዮት ክንብላ ንክእል ነቲ ኣብ መንጎ እቶም ናይ ድኻታት ድኻታት ዘርእየቶ ፍቕርን ሓልዮትን ኣብአም ክርስቶስ ከም እንረኽቦ ብምግላጻን። ነፍስወከፍና ኣብቲ ዝርዝር ኣስማት ነብያት ኣስማትና ክነእቱ እሞ ናይ እዋና ነብያት ክንከውን ኣብ ዓለምና። ኣብ ሃገርና ኣብ እንነብሮ ሃገር ሓቀኛታት ተኸተልቲ ክርስቶስ ክንከውን ይግብእና። እዋና ሓቀኛታት ነብያት ይሓትት ኣሎ። ንሓቂ ንፍትሒ ንመሰል ብሕይወቶም ብቃሎም ዝነግሩ እሞ ንግብረ ሰይጣን ብድፍረት ዝቋወሙ።

ኩልና ነብያት ክንከውን ጽውዓት ኢና።

ትንቢት ሓደ ካብቶም ፍሉያት ህያባት መንፈስ ቅዱስ እዩ፣ ብሓቀኛ ትርጉሙ ጸዋዕታ እዩ። ገለ ነብያዊ ህያባት ኣብ ኩልና ዘሎ ሥልጣን እዩ። ኩልና ዝተጠመቐና ንክርስቶስ ብሕይወትና ክንምስክር ዝተጸዋዕና ኢና። ኩልና ንትምህርተ ወንጌል ምስክርነት ብቃልን ብግብርን ኣብነትን ክንህብ ትሑዛት ኢና እዚ ኸኣ ኣብ ገለ ምክንያት ተጻይነት ክኸውን ይክእል እዩ ብፍላይ ኣብ ስድራናን መቐርብናን ኣብያተ ትምህርትና ኣብ ሥራሕናን ኣብ ሕብረተሰብናን።

ኣብ ሕይወትና ከም ክርስትያን ዘይንፍለጥ እንተ ኾና፣ ወይ ክርስትያን ምዃና ካብ ካልእ ሓንቲ ፍልልይ ዘይነርኢ እንተ ኾይና፣ ቍምስናና ክርስትያናዊ ማሕበራትና ሓንቲ ምልክት ክርስትና ኣብ ከባቢናን ሕብረተ ሰብን ዘይነርኢ እንተ ኾይና ንርእስና እንሓቶ ነገር ኣሎ እዚ ኸኣ እንታይ ዓይነት ክርስትና እዩ ዝነብር ዘሎኹ? እንታይ ዓይነት ምስክርነት ወንጌል እዩ ዝህብ ዘሎኹ ኢልና ንርእስና ክንሓትት ኣሎና።

ኣብ ሶምን ሓደ ጊዜ ኣብ ቤተ ክርስትያን ምእካብ እኹል ኣይኮነን። ሕይወትና ብግልናን ብሓባርን ብዝርኣ ንሓቂ ንማዕርነት ናይ ኩሉ፣ ንቅንዕና፣ ንመንፈስ ኣገልግሎት ኣድሕድ፣ ንዘሎና ህያባት ወይ ጸጋታት ምስ ካልኣት ብፍላይ ጽጉማትን ድኻታትን ክንካፈል፣ ንድኻታትን ጽጉማትን ምእንትኦም ምጥባቕ. . . የድሊ።

ብርግጽ ንሓቅን ፍትሕን ንትምህርቲ ክርስቶስ ክንምስክር ደው ኣብ ዝበልናሉ ዝቋወሙ ከጥፍኡና ዝደልዩ፣ ስምና ዘኸፍኡ ኩሉ ጊዜ ክህልዉ እዮም ክገርመና የብሉን። ንኣብነት ኣብ ኩሉ እንገብሮ ብቅንዕና ክነብር እንከሎና፣ ንሰባት ቅድሚ ናይ ግልና ጥቕምን ድለትን ክንሰርዕ ከሎና፣ ንስደተኛታትን ውሑዳት ኣብ ሕብረተሰብናን ዓዳትናን ክንሕግዝ ከሎና ነዚ ዘይቅበልዎ ኣንጻርና ዝኸዱ ክህልዉ ይክእል እዩ በዚ ክንዕገት የብልናን። ኣብ ክርስቶስን ኣብ ርእስና እምነት ገርና ንኹልና ዝጠቅም መገዲ ክርስቶስ ክንክተል ከሎና ጥራሕ ከምዝኾነ ክንእምን ኣሎና።

ክርስትና እናተዛነኻ ዝንበር ኣይ ኮነን የማን ጸጋም ንቅድሚት ንድሕሪት እናጠመትካ ንክርስቶስ ቅድመኻ ሰሪዕካ ንፈተናን ጸገማትን ክትብድህ እትምርሸሉ ዓውደ ሕይወት እዩ። ኣብ ገለ እዋን ዓቕልኻ እናጸበበካ ኣብቲ ከቢድ እዋን ጩራ ጸጋ ኣምላኽ ክትርኢ ቋሕ እተብለሉ ተስፋ ዝህብ እምነት ስለ ዝኾነ ንመምህርና ርኢና ክንክእል እሞ እስዕበካ ኣሎኹ ሓግዘኒ እናበልና ክንጽሊ ዝነግር እምነት እዩ።

ኣብ ኣምላኽ ኣሚና ንኹሉ ብዓይኑ ርኢና ክንክእል ክሕግዘና እናጸለና ሓቀኛ ክርስትና ክነብር ንጽዓር። ርሕራሕ ኣምላኽ ዓቕምናን ኩነታትናን ዝርኢ ብጸግኡ ኩሉ ጊዜ ንምምስክር ቃሉን ወንጌልኑ ይሓግዘና።

ብሩኽ ሰንበት።

አባ ንጉሠ ፍሥሐ